


# Il-Pellegrinagg ta' Dun Anton

kitba ta' Andrew Borg

*Dawk li ilhom joqogħdu fit-triq ewlenija ta' San Ġwann, Triq in-Naxxar, li dari, flimkien ma' f'it toroq oħra laterali, kienet tiffirma dak li kien magħruf bhala l-Imsieraħ, żgur li huma midħla sew ta' dan il-pellegrinagg. Dan għaliex nhar Hadd il-Passjoni, flgħodu kmieni, qabel biss tkun telgħet ix-xemx, imdorrijin jisimgħu dak it-tgedwid ta' nies jitolbu waqt li għaddejjin b'pass imghagġel u meqjus ġej mill-bogħod, li mbagħad jibda dejjem iżid. Xi wħud minnhom, maż-żmien, forsi tħajru jingħaqdu ma' dawn in-nies, u jaqbd u minn hdejn bwiebhom ma' dan is-serbut ta' pellegrini, fi triq twila li twassalhom fis-santwarju għażiż tal-Madonna tal-Mellieħa. U allura, dawk li jafu b'dan il-pellegrinagg, ma jistax ikun li ma jafux ukoll bil-mibki Dun Anton Sciberras, li għal aktar minn erbghin sena kien il-moħħ u l-magna wara dan l-att ta' fidi mżewweġ mas-sagrificċju. Kien għalhekk ġest mill-aktar sabiħ, dak tal-pubblikaturi ta' dan il-ktejjeb, li riedu jfakkru lil dan is-sacerdot qaddis li llum m'għadux magħna, iżda li ħallielna b'wirt, fost ħafna affarijiet oħra, dan l-appuntament annwali li jgħaqqad il-Giljanizi mal-Ġwannizi, man-Naxxarin u ma' tant nies oħra minn lokalitajiet li jinsabu fil-perkors ta' dan il-pellegrinagg.*

Dun Anton Sciberras, għalkemm ismu huwa marbut mal-parroċċa ta' San Ġiljan, l-aktar mal-knisja l-antika magħrufa l-aktar bhala "Ta' Lapsi", mhuwiex Ġiljaniz. Fil-fatt, huwa twieled in-Naxxar, iżda sa minn meta ha l-quddiesa, intbagħat fil-parroċċa ta' San Ġiljan u baqa' fiha sa ma miet. Għalhekk, hemm sens iehor għaliex hi haġa sabiħa li qed jidher artiklu dwaru fil-pubblikazzjoni tal-festa tal-Madonna ta' Lourdes iċċelebrata fil-parroċċa ta' San Ġwann. San Ġwann huwa l-lokalità li ġeografikament tghaqqad in-Naxxar, ma' San Ġiljan. It-triq prinċipali tiegħu hija għalhekk triq li min jaf kemm terraqq il-mahbub sacerdot tagħna biex mar lejn, jew ġie lura minn, rahal twelidu. U meta qed nġhidu jterraqq, nifhmuha fil-veru sens tal-kelma, għax il-mixi kien parti mill-hajja ta' kuljum ta' dan is-sacerdot habrieki. Iżda qabel inkomplu fuq il-mixi, u aktar speċifikament fuq dan il-pellegrinagg, ejjew naraw daqsxejn min kien Dun Anton Sciberras.



Ritratt ta' Dun Anton Sciberras li jmur lura sew fi snin.

## Dun Anton Sciberras

Dun Anton Sciberras<sup>1</sup> twieled fit-13 t'April 1922, miż-żwieġ ta' Anġlu u Karmena, imwielda Sciberras ukoll. Kien wiehed minn tnax-il tifel u tifla li kellha din il-koppja Naxxarija. Familja sabiħa u kbira, kif kienu l-familji dik il-habta. Il-faqar sa minn dejjem ikkaratterizza l-hajja ta' Dun Anton. Il-familja tiegħu ma kinitx tat-tajjeb, u b'dawk it-

tfal kollha wiehed ma jistenniex li kienu jghixu xi hajja komda. Imma l-kumdità x' inhi? Li kellna nistaqsu din il-mistoqsija lil Dun Anton, kien iweġibna li ma jafx x' inhi, u la ma jafx x' inhi, sinjal li ma kinitx importanti ghalih. Fil-fatt fid-dar tieghu f'San Ġiljan, is-sitwazzjoni qatt ma kienet ahjar minn hekk, u hu flimkien ma' hutu dejjem ghaddeu minghajr dawk l-affarijiet kollha li ahna lanqas biss noholmu li nghaddu minghajrhom: televixin, radju, telefown, hiters u x'naf jien. It-telefown dahal meta veru kellhom bżonnu minhabba l-età anzjana taghhom u l-mard li beda jahkimhom u ddojba kompjuter antik biex jghaddi siegħa żmien jikteb, xi haġa li kien ihobb jagħmel ta' kuljum.

Dun Anton irċieva l-edukazzjoni tieghu fl-iskola tal-gvern fin-Naxxar stess. Ta' età żgħira hafna dahal abbati u kien iservi fil-parroċċa. Fl-1934 insibuh qed jagħmel il-priedka tal-Milied. Sa dak iż-żmien, il-ġenituri tieghu diġa kellhom indikazzjoni ċara lejn xiex kien miġbud Toninu taghhom. Huh Ġanninu kien ta' eżempju kbir ghalih meta kien qed jistudja għal patri. Izda dan miet żgħir. Għalhekk, kien imiss lil Toninu li jsegwi l-passi ta' huh. Hekk fl-1935 dahal is-Seminarju l-Furjana fejn baqa' jistudja sakemm sar qassis.

Kien ordnat saċerdot mill-Eċċellenza tieghu Monsinjur Mikiel Gonzi ġewwa l-kon-Katidral ta' San Ġwann nhar it-3 t'Awwissu 1947. L-ewwel quddiesa solenni tieghu għamilha fil-festa tal-Bambina fil-parroċċa tieghu, in-Naxxar. Izda ma damx aktar minn sena n-Naxxar għax l-Isqof bagħtu jwettaq il-missjoni saċerdotali tieghu f'San Ġiljan.<sup>2</sup> Minnufih inghata t-tagħlim tal-katekiżmu f'idejh mill-kappillan ta' dak iż-żmien, ċertu Dun Anton Debono, xi haġa li baqa' jagħmel taht sitt kappillani ohra, fi kliem iehor sa l-ahhar ta' hajtu. Mill-ewwel beda jahdem ukoll fi hdan il-fergħat tal-Azzjoni Kattolika tal-irġiel u tal-aspiranti. Mill-ewwel ukoll bdiet il-hidma tieghu għall-bżonnijiet tal-Missjoni. Huwa kien li beda jxettel fil-parroċċa Ġiljaniza l-imhabba lejn il-missjonijiet. Izda din il-hidma fil-qasam tal-missjoni ma kinitx ristretta biss għal San Ġiljan.

Fil-fatt, hu kien jahdem fl-uffiċċju missjunarju l-Belt Valletta.<sup>3</sup> Fost affarijiet ohra kien jghin fil-ġbir ta' flus biex jintbagħtu fl-artijiet tal-Missjoni, l-aktar fl-Afrika u fl-Indja. Kien jagħti daqqa t'id fil-ġbir ta' bolli wżati wkoll.<sup>4</sup> Kien jirsisti biex familji Maltin jaddottaw tfal u jghinuhom f'artijietom stess fl-istudji taghhom sabiex isiru saċerdoti. Din il-haġa, Dun Anton kien jemmen fiha hafna. L-aqwa għajnuna mhijiex dik materjali, imma dik spiritwali. Kien jaf sew li għada pitghada, is-saċerdoti fix-xaqliba tagħna tad-dinja kienu se jonqsu drastikament, u għalhekk kien mehtieg li jitrawmu u jkunu edukati tfal mill-istess artijiet tal-Missjoni, biex ikomplu jahdmu l-għalqa tal-Mulej f'dawk in-naħat.

Hidma ohra relatata mal-Missjoni kienet fil-kamp editorjali, fejn huwa ta kontribut għal snin twal fil-pubblikazzjoni "Malta Missjunarja" (li għal xi żmien kien issemmiet "Knisja Missjunarja")<sup>5</sup>. Ir-rakkonti tieghu mnebbha mit-tagħlim u l-fidi nisranija ma jinghaddux. Il-legġendi u l-hrejef miġbura mill-pajjiżi tad-dinja kollha kienu l-għaxxa tieghu. Kien ihobb jikteb, u għalhekk ma niskantawx li nsibuh ukoll editur tal-pubblikazzjoni tal-parroċċa ta' San Ġiljan, "Il-Mixja".<sup>6</sup> Dan ix-xogħol dam jagħmlu għal hafna snin, imbagħad, maż-żmien bdejna naghmluh jiena u hu flimkien.

Ippublika diversi kotba li jinkludu diversi ġabriet ta' legġendi rrakkuntati f'forma ta' poeziji, kif ukoll ġabriet ohra ta' stejjer. Ma' dawn ma nistghux ma nsemmux il-ktejjeb dwar il-hajja ta' San Ġiljan Ospitalier, ukoll f'forma ta' poezija. Dwar dan il-qaddis għandna wkoll it-traduzzjoni tax-xogħol tal-awtur Franciż, Gustave Flaubert. Din dehret bhala sensiela fl-istess publikazzjoni tal-parroċċa ta' San Ġiljan imsemmija aktar 'il fuq. Kiteb dwar il-lokalità ta' San Ġiljan u anke dwar dik nattiva tieghu, in-Naxxar. Dwar il-patrana



*Dun Anton Scuberras jidher isellem lill-E.T. Mikiel Gonzi, arċisqof ta' Malta, mal-wasla tiegħu fil-bajja ta' San Ġiljan f'jum it-tqiegħid tal-ewwel ġebla tal-knisja l-ġdida.*

tan-Naxxar kiteb ġmiel ta' kantata bl-isem 'Bi Twelidek Rebbahna'.

S'issa ġew ippubblikati gabra ta' hsbijiet li kienu jidhru f'"Il-Mixja", fl-Ewwel Volum ta' "Dun Anton: Kitbietu Miġbura", sensiela li qed niehu hsiebha jiena stess. Fil-volumi li jmiss se jidhru l-kumplament tal-kitbiet kollha tál-imsemmi, li mhumiex ftit. Dan kollu jinsab ukoll miġbur fl-Arkivju tal-Parroċċa ta' San Ġiljan, li Dun Anton Sciberras innifsu beda jiehu hsieb fuq inizjattiva personali tiegħu, u li wara għadda f'idejn l-Għaqda Dilettanti Knisja ta' Lapsi.

## II-Pellegrinaġġ

Niġu issa għall-pellegrinaġġ. Li Dun Anton kien ihobb jimxi, tajna hjiel fil-bidu ta' din il-kitba. Kull min jafu, żgur li jiftakru b'dik il-mixja mgħaġġla tiegħu, rasu kemmxejn baxxuta, u b'dik l-id li titla' u tinzel minn hin għall-iehor biex issellem lil dak u lill-ohra. Kull fejn imur, kien imur bil-mixi jekk jista' jkun. John Agius, ġurnalista, illum irtirat, jiftakar b'nostalġija, fi żmien tfulitu, "il-harġiet li kien jehodna miegħu..kullimkien bil-mixi, anke ċ-Chadwick Lakes u lura, bil-mixi konna mmorru... fis-sajf hadna kemm -il darba nġumu s-Salina, u l-istess bil-mixi 'l hemm u 'l hawn."<sup>7</sup> Victor Scerri, Naxxari, midhla sewwa ta' Dun Anton, ukoll jiftakru dejjem għaddej "jaqdef... u sakemm saħtu tagħtu ma fittixx il-kumdità ta' karozza."<sup>8</sup> Min jaf kemm kienu jieqfulu biex jagħtuh "lift", fi triqtu lejn knisja jew ohra (ghax hu kien iqaddes u jqarar kemm fil-knisja l-antika ta' Lapsi, kif ukoll fil-ġdida), jew inkella fi triqtu lejn l-isptar, fejn kien imur regolarment biex iżur il-morda, imma hu kien jirrifjuta. Il-Bambin tani riġlejja u sakemm niflah nużahom, nibqa' nużahom, kien jagħti 'l dak li jkun x'jifhem b'diskorsu. Kien dahal sew fiż-żmien meta kellu jċedi, u jibda jirkeb karozza meta ried imur xi mkien 'il bogħod.

Anke l-imsemmi pellegrinaġġ, baqa' jiehu sehem fih tista' tghid sal-ahhar. U sakemm tagħtu saħtu kien dejjem jirnexxilu jimxiha kollha sal-Mellieha. Wiehed jista' jimmagina kif bniedem bħal Dun Anton li kien iterraq ta' kuljum, distanzi varji, bejn qosra u oħrajn twal mhux hażin, kien imharreġ u fiżikament imhejji sewwa għall-mixja twila bħal din. Imbagħad kien hemm is-sagrifiċċju, li kien il-hobza tiegħu ta' kuljum. Il-pellegrinaġġ kien l-inkurunazzjoni tal-hajja sagrikanti li kien ighix l-imsemmi saċerdot. Is-sodisfazzjon li

kien jidher fuq wiċċu, ta' kull sena, hekk kif il-pellegrini kienu jaslu l-Mellieha, kien kbir wisq. Kont tisthajlu qieghed fil-ġenna tal-art. Anqas sinjal ta' ghejja. "Niltaqghu sen' ohra!" kien iġhid lil kull min ha sehem flimkien mieghu.

U sena wara sena, Dun Anton imexxieli jagħmel daqs erbgħin pellegrinaġġ. Fil-fatt, l-ewwel wiehed imur lura għas-sena 1962, fil-qalba tal-inkwiet politiko-religjuż li kien qed jahkem f'pajjiżna. Kif jistqarr Dun Anton stess fi hsieb li deher f'"Il-Mixja" ta' Marzu 1993<sup>9</sup> "il-Ġiljanizi ta' dakinhar, hafna minnhom illum mejta, hassew li għandhom jagħmlu dan is-sagrificċju halli l-Madonna tindahal għall-mahbuba artna." Fil-ktieb tal-festa ta' San Ġiljan tal-1991 hemm rakkontat li "dik il-ghodwa tat-8 t'April 1962, għadd ġmielu ta' nies -bejn 40 u 50 ruh - telqu mill-knisja parrokkjali ta' Lapsi fl-erbgha ta' filghodu... u waslu (l-Mellieha) għall-habta tad-disgha..."<sup>10</sup> Fl-istess artiklu hemm indikat li qatt ma kien il-hsieb li dan il-pellegrinaġġ jibqa' jsir. Originarjament kien haġa ta' darba. "Imma l-ahwa Ġanni, Ġużi u Ġiġi Pace Bonello hajruh biex is-sena ta' wara jerġa' jagħmlu."<sup>11</sup> B' hekk baqa' jsir ta' kull sena, anke jekk kif iġhid Dun Anton stess, maż-żmien l-ghan tal-pellegrinaġġ inbidel billi din l-imsemmija problema ssoviet. Dun Anton kien konvint li l-Madonna riditu dan il-pellegrinaġġ, u dan jidher "fl-ghadd dejjem jizdied ta' pellegrini," u "fil-fatt li dejjem sar kull sena f'jum tal-Hadd tal-Passjoni u minkejja t-temp, ġieli bix-xita, li hafna drabi sibna ruhna fih."<sup>12</sup> Dwar l-ghadd ta' parteċipanti fih, jidher li dan kompli jizdied sew, tant li ġieli kien rappurtat li dawn qabzu l-erba' mija.<sup>13</sup>

Il-pellegrinaġġ kien u għadu jsir hmistax qabel Hadd il-Għid, u baqa' dejjem jitlaq minn hdejn il-knisja ta' Lapsi, kmieni filghodu qabel titla' x-xemx. Kelinu s-sagristan jiftah il-knisja biex qabel it-tluq tal-pellegrinaġġ issir viżta lil Ġesù Sagramentat.<sup>14</sup> Mill-ewwel għat-telgha. Għal min ma jiġix ippreparat, din diġa' jhossha iebsa. Imbagħad ftit wita u għan-nizla ta' B'Kara (B'Kara Hill). Minn Triq Birkirkara l-pellegrini jidhlu San Ġwann fi Triq in-Naxxar li tehodhom għal Tal-Balal u dritt lejn in-Naxxar. Tul din it-triq kollha, tista' tgħid, dejjem għat-telgha. Wara n-Naxxar il-pellegrini jieħdu ftit ruh hekk kif jibdeu neżlin lejn Burmarrad. Fil-fatt, biswit il-knisja ta' Burmarrad isir waqfien qasir għal ftit mistrieħ u ftit kafe'. Izda l-isbah parti tal-pellegrinaġġ tkun għaddiet, għax minn hawn 'il quddiem jibda jisbah u jibda wkoll jizdied it-traffiku. Imbagħad jibda l-kalvarju... l-ewwel it-telgha tax-Xemxija, imbagħad l-imbierka telgha tal-Mellieha.

Dun Anton, kien u baqa' jinsisti sal-ahhar li dan mhux haġk imma pellegrinaġġ. Għalhekk kien jingħad it-talb tar-rużarju u tal-Via Sagra, kif ukoll kienu jtkantaw innijiet sagri. Jintuża megafawn li dari kien jingħieb minghand il-Kappillan tal-Għarghur u dak tal-Mellieha.<sup>15</sup> Fuq quddiem nett jimxi wiehed jew wahda bis-salib u maġenbu żewġ lanterni. Warajhom il-pellegrini. Nisa. Rġiel. Kbar u żgħar. Anke anzjani. Dun Anton kien jesigi serjeta': "(meta) ma nkunux ngħidu t-talb ma noqogħdux inparlaw u nidhku qisna f'xi xalata; ma noqogħdux




Dun Anton qed jagħmel id-diskors tiegħu fl-inawgurazzjoni tas-saqaf restawrat tal-Knisja ta' Lapsi.

nigru minn hawn ghal hemm u nohorġu mill-fila tal-pellegrinaġġ.”<sup>16</sup>

Fi tmiem il-pellegrinaġġ, kulhadd kien jattendi għall-quddiesa fis-santwarju tal-Madonna tal-Mellieha, knisja żgħira, iżda helwa u devozzjonali hafna. Wara jkun hemm it-trasport lura lejn San Ġwann u San Ġiljan, għax ovvjament, hadd ma jkollu aptit jimxiha lura.

Sfortunatament, Dun Anton Sciberras halla dan il-wied tad-dmugh nhar il-25 ta' Jannar 2006. Fortunatament, il-wirt li hallielna, ghadna nghożżuh u l-pellegrinaġġ li beda u kiber bis-sahha tiegħu, baqa' jsir anke wara mewtu. Intom li mdorrijin tmorru ta' kull sena la taqtgħux qalbkom minnu, u ibqgħu hudu sehem fih bi hġarkom. Intom li qatt ma smajtu b'dan il-pellegrinaġġ jew qatt ma thajjartu tipparteċipaw fih, ippruvawh u ma jiddispujaċikomx. Dun Anton iberikkom żgur minn fejn qieghed, u xi kelma mal-Mulej jghaddilkom żgur, biex ikollkom post riservat hemm fuq!



*Il-Qoxra tal-ktieb DUN ANTON KITBIETU MIĠBURA VOL.1, ippubblikat mill-awtur ta' dan l-artiklu.*

- <sup>1</sup> Dan it-tagħrif kont ġbartu meta kont qed inhejji *Dun Anton Kitbietu Miġbura – L-Ewwel Volum*, Deer Publications (2007)
- <sup>2</sup> Dwar il-miġja ta' Dun Anton Sciberras bhala qassis novell f' San Ġiljan, aqra Calleja, Karm (Kan.), 1992, 'Il-Kappillani Dun Anton Debono u Dun Philip Grech', f' San Ġiljan Mitt Sena Parroċċa 1891-1991, (Fiorini, S. ed.) pp. 215-224.
- <sup>3</sup> John Agius fil-artiklu tiegħu, 'Kif naf lil Dun Anton,' li deher f' *Il-Mixja*, Awwissu 1997, (p. 6), isemmi li dan l-uffiċċju kien f' numru 266 fi Triq San Pawl, il-Belt. Illum nafu li qieghed fi Triq Merkanti.
- <sup>4</sup> Dwar din l-attività kienet tinvolvi "(li l-bolli) kienu jtnaddfu, jinghażlu u jerġgħu jinbiegħu għad-dilettanti u l-kollezjonisti.
- <sup>5</sup> Ir-rivista *Malta Missjunarja* bdiet tohroġ f' Ottubru 1932. F' Novembru 1978 kienet kostretta b'liġi dwar l-użu tal-isem ta' Malta, biex tibdel l-isem tal-pubblikazzjoni għal *Knisja Missjunarja*. Iżda fi Frar 2003 reġgħet hadet l-isem oriġinali tagħha.
- <sup>6</sup> *Il-Mixja tal-Komunità ta' San Ġiljan lejn il-Verità* kienet il-pubblikazzjoni tal-parroċċa ta' San Ġiljan minn Settembru 1976 sa Awwissu 2004 meta twaqqfet mill-Kappillan Ray Toledo, biex tagħti postha għall-magazin tal-parroċċi kollha, *Flimkien*.
- <sup>7</sup> Agius, John, 2006, 'Dun Anton Sciberras' f' *Lehen il-Kunsill Tiegħek San Ġiljan*, Harġa 25, pp. 17-19
- <sup>8</sup> Scerri, Victor, 2006, 'Dun Anton Sciberras, Is-Sacerdot tal-Poplu' fil-*Programm tal-festa ta' Marija Bambina*, mahruġ mill-Banda Peace, Naxxar, p. 73
- <sup>9</sup> Sciberras, Dun Anton, 1993, 'Il-Pellegrinaġġ' f' *Il-Mixja*, Vol. 17, Nru. 197.
- <sup>10</sup> *San Ġiljan Festa 1991*, 'Il-Pellegrinaġġ tal-Mellieha, p. 53.
- <sup>11</sup> Ibid.
- <sup>12</sup> Sciberras, Dun Anton, 1993, op. cit.
- <sup>13</sup> *San Ġiljan Festa 1991*, op. cit.
- <sup>14</sup> Ibid.
- <sup>15</sup> Ibid.
- <sup>16</sup> Sciberras, Dun Anton, 1993, op. cit.